

संस्कृत-वार्ता:

आदौ मुख्यवार्ता:

- प्रधानमन्त्री नरेन्द्रमोदी श्वः पूर्वाहने एकादशवादने स्वीये “मन की बात” इति कार्यक्रमे देशवासिभिः साकं विचार-विनिमयीकरिष्यति।
- केन्द्रीयगृहमन्त्रिणः अमितशाहस्य अध्यक्षतायां छत्तीसगढस्य राजधान्यां रायपुरे अद्य वामपन्थि-उग्रवादेन प्रभावितानां राज्यानाम् अन्ताराज्यीयोपवेशनं समनुष्ठितम्।
- युवविषयक-क्रीडामन्त्री मनसुख-माण्डविया इत्यमुना राष्ट्रिय-क्रीडा-दिवसस्य समाचरणाय राष्ट्रव्यापी-क्रीडा-सहभागितायै आह्वानं विहितम्।
- भारतर्तु-विज्ञानविभागेन छत्तीसगढ-ओडिशा-पश्चिम राजस्थान-पूर्वीय मध्यप्रदेश-गांगेय-पश्चिमबंगालेषु श्वः यावत् अत्यधिकवृष्ट्याः सम्भावना प्रकटिता।
- भारतस्य अद्वितीय-वल्लकः शिखर-धवन इत्येषः क्रिकेट्-क्रीडायाः सर्वैरपि प्रारूपैः सन्यासं समुद्धोषितवान्।

मन की बात

प्रधानमन्त्री नरेन्द्रमोदी श्वः पूर्वाह्ने एकादशवादने स्वीये “मन की बात” इति कार्यक्रमे देशवासिभिः साकं विचार-विनिमयं करिष्यति। “मन की बात” इति मासिक-कार्यक्रमस्य इदं त्रयोदशाधिकैकशतं संस्करणं भविता। अस्य कार्यक्रमस्य प्रसारणं आकाशवाण्याः दूरदर्शनस्य च सर्वाभिः वाहिनिभिः प्रसारयिष्यते। अयं कार्यक्रमः आकाशवाणी-दूरदर्शन-प्रधानमन्त्री-कार्यालय-सूचनाप्रसारण-मन्त्रालयानां यूट्यूब-वाहिनीष्वपि द्रष्टुं शक्यते इति। प्रधानमन्त्रिणः सम्बोधनानन्तरं अनुक्षणं अयं कार्यक्रमः क्षेत्रीय-भाषाष्वपि श्रोतुं शक्यते। क्षेत्रीय-भाषासु अस्य पुनः प्रसारणं रात्रौ अष्टवादने भविता।

अमितशाहः-छत्तीसगढ़ः

केन्द्रीयगृहमन्त्रिणः अमितशाहस्य अध्यक्षतायां छत्तीसगढस्य राजधान्यां रायपुरे अद्य वामपन्थि-उग्रवादेन प्रभावितानां राज्यानाम् अन्ताराज्यीयोपवेशनं समनुष्ठितम्। एतस्मिन् उपवेशने छत्तीसगढं समेत्य वामपन्थि-उग्रवाद-प्रभावितानां राज्यानाम् मुख्यसचिवाः आरक्षिमहानिदेशकाश्च भागं स्वीकृतवन्तः गृहमन्त्री सुरक्षा-विकासोपक्रमयो समीक्षाम् अत्रावसरे कृतवान्।

क्रीडादिवसः-माण्डविया

युवविषयक-क्रीडामन्त्री मनसुख-माण्डविया इत्यमुना अगस्तमासस्य एकोनविंशति-दिनाङ्के राष्ट्रिय-क्रीडा-दिवसस्य समाचरणाय राष्ट्रव्यापी-क्रीडा-सहभागितायै आह्वानं विहितम्। श्री माण्डविया इत्यनेन भारतस्य स्वस्थराष्ट्रत्वेन प्रतिष्ठापनार्थं प्रधानमन्त्रिणः नरेन्द्रमोदिनः स्वप्नः पुनरावर्तितः।

आईएमडी

भारतर्तु-विज्ञानविभागेन छत्तीसगढ़-ओडिशा-पश्चिमराजस्थान-पूर्वीय मध्यप्रदेश-गांगेय पश्चिम बंगालेषु श्वः यावत्। अत्यधिक वृष्ट्याः सम्भावना प्रकटिता। तत्रैव मिजोरम-त्रिपुरा-गुजरात-गोवा-मध्यमहाराष्ट्रेषु आगामिनं दिनद्वयं यावत्। अतिवृष्टिः प्रकल्पिता। विभागेन इदमपि प्रख्यापितं यत् हिमाचलप्रदेश-उत्तराखण्ड-पूर्वीय राजस्थान-जम्मूकश्मीर-लद्दाख-गिलगित-पंजाब-उत्तरप्रदेश-हरियाणा-दिल्ली-पश्चिम राजस्थानेष्वपि मध्यमस्तरीयावृष्टिः भविष्यति इति।

प्रधानमन्त्री-महाराष्ट्रराजस्थानयोः यात्रा

प्रधानमन्त्री नरेन्द्रमोदी श्वः महाराष्ट्रस्य जलगांवनगरे राजस्थानस्य च जोधपुरं प्रति यास्यति। प्रातः समये श्रीमोदी लखपति-दीदी सम्मेलने सहभागितां करिष्यति। असौ अत्रावसरे एकादशलक्षाधिकं लखपतिदीदी इत्येताभ्यः प्रमाणपत्राणि वितरिष्यति। एताः साम्प्रतिके एव समये एनडीएप्रशासनस्य तृतीये

कार्यकाले लखपतित्वेन समभाजिताः। सायं समये श्रीमोदी राजस्थानस्य जोधपुरं सम्प्राप्स्यति। तत्रासौ राजस्थानोच्चन्यायालयस्य पञ्चसप्ततितमस्य समारोहस्य समापनसत्रे मुख्यातिथित्वेन भविष्यति। तत्र राजस्थानोच्चन्यायालयस्य सङ्ग्रहालयस्य उद्घाटनं विधास्यति।

रूमी-1 - प्रक्षेपास्त्रम्

भारतस्य प्रथमं पुनः प्रयोज्ययोग्यं हाईब्रिड् इति प्रक्षेपास्त्रम्॥ रूमी-वन इति चेन्नै-नगरात्॥स्पेस-क्रोन-इण्डिया इत्यनेन मार्टिन-समूहस्य सहयोगेन प्रक्षेपितम्॥ पञ्चाशत्॥ पिक-उपग्रहै त्रिभिः क्यूब-उपग्रहै युक्तम्॥ इदं यानम्॥ दूरभाष-प्रक्षेपवक्रस्य उपयोगेन प्रक्षेपितम्॥ अनेन यानेन पञ्चत्रिंशत्-किलोमीटर-यावदाकाशे उड्डयनं कृतं ततः केषुचिदेव क्षणेषु प्रयोगानन्तरं यानं भूमावतरत्॥ अभियानस्य नेतृत्वं कुर्वन्॥ इसरो-अन्तरिक्ष-केन्द्रस्य पूर्वनिदेशकः डॉ. एम्॥ अन्नादुरै इत्येषः अवदत्॥ यत्॥ अनेन प्रक्षेपास्त्रेण कार्यक्षमतां वर्धयितुं परिचालन-व्ययं न्यूनीकर्तुं च द्रव-घन-इन्धन-प्रणोदकानां संयोगस्य उपयोगः कृतः इति।

आन्ध्रप्रदेश-हस्तशिल्पः

आन्ध्रप्रदेशस्य तिरुपतिजनपदस्य श्रीकालाहस्ती नगरस्य एकः प्रतिष्ठितः हस्तशिल्पकारः वेलायुधम-श्रीनिवासुलुइत्येषः वैश्विकमञ्चे भारतस्य प्रतिनिधित्वाय चितो जातः। असौ

सितम्बरमासस्य पञ्चमदिनाङ्कतः नवमदिनाङ्कपर्यन्तं पेरिस-पैरालम्पिकक्रीडायाः समापनसमारोहे उत्कृष्ट-कलमकारी इत्याख्याः कलायाः प्रदर्शनं करिष्यति। समग्रराष्ट्रात् केवलं पञ्च शिल्पकाराः एतस्मिन् अन्ताराष्ट्रियकार्यक्रमे कलाप्रस्तुतये चिताः। प्रतिष्ठितेन शिल्पगुरुपुरस्कारेण सम्मानितः वेलायुधम-श्रीनिवासुलुइत्येषः आन्ध्रप्रदेशस्य एकमात्रं प्रतिनिधिः अस्ति।

कोलकाता-आर्.जी.कर. चिकित्सालयः

कोलकातानगरे केन्द्रीयान्वेषणविभागेन आर्.जी.कर. चिकित्सकीयमहाविद्यालयस्य चिकित्सालयस्य च पूर्वप्रधानाचार्यं सन्दीपघोषं समेत्य सप्त जनानां पॉलीग्राफ इति परीक्षणं कृतम्। पॉलीग्राफनिरीक्षणाय आवश्यकी स्वीकृतिः सियालदह-न्यायालयेन केन्द्रीयान्वेषणविभागः प्रदत्तः। अवधेयं वर्तते यत् सञ्जयरायः ह्यः चतुर्दशदिनानां कारावासदण्डाय प्रेषितः। अत्रावधौ विशिष्टनिरीक्षणदलेन एस्.आई.टी. इत्यनेन कलकत्ता उच्चन्यायालयस्य आदेशानुसारि तत्सम्बद्धानि पत्राणि समर्पितानि।

नेपालदुर्घटनाः

नेपालस्य तनाहुनजनपदे जातायां मार्ग-दुर्घटनायां मृतकानां जनानां शवान् व्रणितान् जनान् च भारतं प्रत्यानेतुं कार्यनियन्त्रणाय युवकार्यक्रीडाराज्यमन्त्री रक्षाखडसे इत्येषा नेपालदेशस्य राजधानीं काठमाण्डू नगरं सम्प्राप्तवती। काठमाण्डूस्थितेन भारतीयदूतावासेन प्रख्यापितं यत् अस्यां दुर्घटनायां सप्तविंशतिः भारतीयाः परलोकं प्राप्तवन्तः। एकस्मिन् सामाजिसन्देशपटले खडसेइत्येषा अलिखत् यत् काठमाण्डूनगरस्य त्रिभुवन-अन्ताराष्ट्रिय-विमानपत्तनस्थानके

भारतस्य राजदूतेन नवीन-श्रीवास्तवेन नेपालदेशीयेन च विदेशमन्त्रालयस्य संयुक्तसचिवेन ब्रिघु धुंगाना इत्यनेन सह साहाय्याभियानविषये अग्रिमकार्याचरणे च चर्चा जाता। महाराष्ट्रस्य मुख्यमन्त्री एकनाथशिंदेः अस्यां दुर्घटनायां दुःखं प्रकटितवान्।

यूक्रेन दशियात्रा

प्रधानमन्त्री नरेन्द्रमोदी पोलैण्ड-यूक्रेन देशयोः सफलयात्रानन्तरम् अद्य मध्याह्ने स्वदेशं प्रत्यागतवान्। यात्रावधौ प्रधानमन्त्रिणा वारसॉ-नगरे पोलैण्डदेशस्य प्रधानमन्त्रिणा डोनाल्ड-टस्कइत्यनेन सह वार्ता विहितवान्। उभौ नेतारौ सम्बन्धान् इतोऽपि प्रबलीकर्तुं पारस्परिक-सहभागित्वस्य निर्णयः निर्णीतः। यूक्रेनदेशे प्रधानमन्त्रिणः मोदिनः यूक्रेनदेशस्य राष्ट्रपतिना वोलोदिमीर-जेलेन्स्की इत्यस्य च मध्ये कीवनगरे प्रतिनिधिस्तरीयोपवेशनं समनुष्ठितम्।

धवन-सन्यासः

भारतस्य अद्वितीय-वल्लकः शिखर-धवन इत्येषः क्रिकेट्-क्रीडायाः सर्वैरपि प्रारूपैः सन्यासं समुद्धोषितवान्। अष्टत्रिंशत्-वर्षीयेण धवनेन सामाजिकान्तर्जालिक-माध्यमेन सर्वेभ्यः परिवारजनेभ्यः, समूहसदस्येभ्यः समर्थनप्रदानाय धन्यतावादः समाविष्कृतः। अनेन वल्लकेन भारतस्य कृते सप्तत्रिंशत् टेस्टक्रीडाः, सप्तषष्ट्युत्तरशतं वनडे-क्रीडाः अष्टषष्टिः विंशति-प्रतिविंशतिः क्रीडाः क्रीडिताः। एषः एकदिवसीय-प्रतिस्पर्धासु अत्युज्ज्वलप्रदर्शनार्थं मिस्टर-आईसीसी पुरस्कारं संप्राप्तवान्। धवनेन अन्ताराष्ट्रिय-क्रिकेटक्रीडायां सप्तषष्ट्यधिक-अष्टशतोत्तर-दशसहस्र-धावनाङ्काः समर्जिताः। अत्रावधातव्यं यत् धवनेन पञ्चदश-प्रतिस्पर्धासु भारतस्य नेतृत्वं अपि विहितम्।

संस्कृत-साप्ताहिकी

प्रिया: श्रोतारः, संस्कृतजगता सम्बद्धैः विभिन्नैः क्रियाकलापैः संवलितस्य
संस्कृत-साप्ताहिकीति-विशिष्ट-कार्यक्रमस्य प्रसारणम् आकाशवाण्याः
एफ.एम.गोल्ड-प्रवाहिकातः रविवासरे मध्याह्ने सार्धक-वादनतः भविष्यति। कृपया
शृण्वन्तु।